

**Fl-Okkażjoni ta' Gheluq
l-475 Sena tad-Dumnikani
fil-Birgu**

Il-Knisja u l-Kunvent tal-Lunzjata

**Monument ta' l-Ordni Dumnikan
f'din il-Belt**


kitba ta' Anton Attard

Din is-sena qed infakkru l-475 sena mill-wasla ta' l-Ordni Dumnikan fil-Birgu. Saru ċelebrazzjonijiet xierqa biex ifakkru dan l-avveniment importanti. Minn barra l-partecipazzjoni ta' rappreżentanza reliġjuża vasta, waqt iċ-ċelebrazzjonijiet kienu preżenti wkoll l-oghla awtoritajiet ċivili. Hekk kien xieraq, għax id-Dumnikani għandhom sehem mhux żgħir fit-tfassil, mhux biss ta' l-istorja ekkleżjastika ta' din il-belt, iżda wkoll f'dik soċjali u kulturali.

L-Ordni Dumnikan wasal Malta qrib l-1450 meta Fr. Pietro Zurki, mill-Imdina, membru tal-Kongregazzjoni tad-Dumnikani Osservanti ta' Sqallija, flimkien ma' żewġ patrijiet ohra, gie lura Malta bl-għan li jdahhal l-Ordni tiegħu f'art twelidu wkoll.

Bhalma kienu għamlu, għal diversi raġunijiet, il-Frangiskani, il-Karmelitani u l-Agostinjani snin qabel, Zurki u dawk li

*It-tqegħid ta' l-ewwel ġebbla tal-koppla
fit-12 ta' Ġunju 1924.*



*La posa della Prima Pietra della Cupola
SS. Annunziata Vittoriosa.
12 Giugno 1924*

gew mieghu fittxew l-inhawi ta' l-Imdina. Lid-Dumnikani, l-Isqof Antonio de Alagona tahom xi oqsma flimkien ma' l-ghar devot fir-Rabat, fejn jinghad li fih dehret il-Madonna. B'dawn f'idejhom, Patri Zurki u shabu hadmu u stinkaw hafna. Fuq l-art li kisbu bnew knisja u kunvent li saru maghrufin, kif baqghu sa llum, bhala *tal-Madonna ta' l-Ghar*.


Minkejja l-qaghda xejn sabiha ta' gżiritna f'dawk iż-żminijiet, billi minhabba l-faqar il-poplu ftit seta' jikkontribwixxi ghaż-żamma ta' aktar reliġjużi milli kien hawn, l-ghadd ta' zghażaġh Maltin li bdew ihaddnu l-Ordni Dumnikan kiber ġmielu. Sa Marzu ta' l-1527 kien hemm tnax-il Dumnikan Malti fil-kunvent tar-Rabat u madwar hdax ohra fi Sqallija.

Il-Knisja u l-Konfraternità tal-Lunzjata tal-Birgu

Bhall-Imdina, li kienet il-belt prinċipali, dawk iż-żminijiet il-Birgu kellu l-importanza tiegħu wkoll. Fi xtut il-Birgu, għall-wens ta' Kastell Sant'Anġlu, kien isir il-bičča l-kbira tan-negozju ta' dawn il-gzejjer. Hawn kienet tinhatt kull xorta ta' merkanzija li tasal fi gżiritna. Fl-istess hin, il-padruni ta' l-iġfna u bċejjeċ ohra tal-bahar waqt li kienu jkunu hawn setgħu jagħmlu kull xorta ta' tiswijiet li jkollhom bżonn fid-diversi hwienet tax-xogħol ta' mgħallmin mill-aqwa li kien hawn fl-istess inhawi. Għalhekk, ma setax jonqos li lejn il-Birgu ma jersqux joqogħdu nies ta' kull klassi bhal negozjanti, kaptani tax-xwieni, bahrin, haddiema ta' diversi snajja' u wkoll ohrajn li kienu jfittxu x-xogħol.

Għall-htigijiet spiritwali tagħhom, xi knejjes ma naqsux; bl-akbar wahda tkun dik

parrokkjali ta' San Lawrenz. Fost dawn, fl-istess post fejn hemm dik ta' llum, kien hemm il-Knisja ta' Santa Marija Annunziata, dik il-habta, komunement maghrufa bhala *la Nunziata*. Kienet l-akbar u l-ahjar minn fost il-knejjes l-ohra, minkejja li kienet mingħajr kor u presbiterju. Knisja mingħajr arkati u kolonni, għalkemm, probabbilment, magħha seta' kien hemm kampnar b'żewġ sulari. Kellha bieb prinċipali zġhir u iehor mal-ġenb li kien jagħti għall-bitha. Is-saqaf kien ta' l-injam u l-altari kienu wiehed maġenb l-iehor. Il-kwadru titulari kien impitter fuq l-injam. Dan aktarx kien l-istess wiehed li fil-Viżta Pastoral, li Mons. Duzina għamel fl-1575, ġie deskritt bhala qadim hafna. Fih kien hemm il-Madonna bil-Bambin f'hoġorha. Mal-ġnub tiegħu kien hemm San Pawl u Santa Katarina V.M. Fin-naha ta' fuq



It-tqegħid ta' l-ahħar ġebbla tal-koppla fit-28 ta' Ġunju 1824.

kien hemm Kristu Msallab bil-Madonna ma' San Ġwann Evangelista. Fuq naha wahda tal-Kruċifiss tpittret il-Madonna u fuq in-naha l-oħra l-Anglu Gabriel.

Din il-knisja kienet f'idejn il-Konfraternità ta' Santa Marija, li kienet twaqqfet fiha u, aktar tard, approvata mill-Isqof Senatore de Mello fl-20 ta' Mejju ta' l-1445. L-imsehbini fil-konfraternità, bl-għan li jxerrdu l-qima lejn Sidna Marija, kienu marbutin li jiċċelebraw f'din il-knisja l-festi kollha tal-Madonna, minbarra dik tal-Kandlora, li baqgħet tiġi ċċelebrata fil-knisja ta' Kastell Sant'Anġlu. Fil-konfraternità kien hemm imsehbini irġiel prominenti, pjuttost tat-tajjeb. Kellhom diversi obbligi, fosthom, minn barra li kienu marbutin li jhallsu għal żewġ quddisiet f'kull wahda mill-festi Marjani, fihom kellhom iqassmu wkoll inbid, frott u għotjiet oħra ta' karità lill-foqra.

L-Ewwel Ordni Reliġjuż 'l bogħod mill-Imdina

Id-Dumnikani tar-Rabat, permezz ta' l-appostolat bla heda li bdew iwettqu mill-knisja u l-kunvent tagħhom, ġibdu l-ammirazzjoni ta' bosta, magħdud il-Birgu. Għalhekk, in-nies li kienu jgħammru hawn, fuq quddiem nett il-membri tal-Konfraternità tal-Lunzjata, talbu lid-Dumnikani biex jinżlu jahdmu fosthom ukoll. Biex setghu jagħmlu dan, b'sodisfazzjon għall-kappillan tal-parroċċa Dun Filippo de Guevara, offrewlhom il-knisja tal-Lunzjata li kienet amministrata minnhom. Min-naha tagħhom, id-Dumnikani, herqanin li jifirxu hidmiethom aktar, laqgħu l-istedina li saritilhom. Il-ftehim milhuq ġie affermat fit-12 ta' Ottubru ta' l-1527, b'Atti Pubbliċi magħmula min-Nutar Pietro d'Alaimo.

Fl-4 ta' Frar ta' l-1528, P. Andrea Gauci, P. Giovanni Mangion u P. Leone Darmanin, milqughin minn tmienja u tletin minn fost l-aħjar nies tal-Birgu, flimkien ma' disghin oħra li baqgħu ma ssemmewx, il-biċċa l-kbira membri tal-Konfraternità tal-Lunzjata, dahlu fil-knisja fost il-ferħ tal-miġemgħa waqt kant ta' innijiet sagri. Hawn ġie kkonfermat l-Att ta' Donazzjoni, li kien sar erba' xhur qabel. Ċerimonja sempliċi li ntemmet bil-kant tat-*Te Deum* ta' radd il-hajr. Minn dakinhar, it-tliet Dumnikani msemmija waqqfu t-tieni dar tagħhom f'Malta u l-ewwel wahda ta' ordni reliġjuż *fix-xaqliha* ta' isfel ta' ġziritna, 'il bogħod mill-kenn li dik il-habta kienu joffru l-hitan ta' l-Imdina.

Il-Lunzjata Knisja Parrokkjali

Sentejn wara li l-knisja tal-Lunzjata kienet għaddiet għand id-Dumnikani, wasal Malta l-Ordni ta' San Ġwann. Il-kavallieri għażlu li joqogħdu l-Birgu u hadu l-knisja parrokkjali ta' San Lawrenz biex għamluha l-knisja konventwali tagħhom. B'hekk, il-kappillan Filippo de Guevara safa mingħajr minn fejn seta' jamministra s-sagramenti lill-parroċċani tiegħu. Għalhekk dan, bl-approvazzjoni tal-Vigarju Ġenerali ta' dak iż-żmien, beda jagħmel dan mill-Lunzjata, bil-kundizzjoni li jkun mharsa l-jeddijiet li kellhom id-Dumnikani fuqha.

Minkejja n-nuqqas ta' ftehim li ġieli nqala' bejn il-Komunità Dumnikana u Dun Anton Mangion u Dun Anton Vassallo, iż-żewġ kappillani li nhatru konsekuttivament wara l-mewt tal-Kappillan De Guevara, dwar il-jedd fuq il-knisja, il-patrijiet kienu dejjem sodi u kostanti fid-difiza tad-drittijiet tagħhom. Dan għamluh kemm quddiem il-Kurja ta' Malta u kemm f'Ruma. Izda dan in-nuqqas ta' ftehim ma tallef xejn mill-appostolat li kienu jagħmlu fost in-nies tal-parroċċa. Anzi dan pjuttost żdied, għax bhala knisja parrokkjali bdiet tkun iffrekwentata aktar. Biex seta' jingħata servizz aħjar, żdiedu l-patrijiet. Sa l-1532, minn tlieta saru sitta. Ma' P. Leone Darmanin u P. Giovanni Mangion żdiedu P. Mikiel Darmanin, P. Nikol Bonavia u żewġ patrijiet oħra li kienu jġibu l-istess isem u kunjom – Pietru Pisani.



Wieħed mill-kuriduri tal-kunvent wara li kien ġie rranġat wara l-isplużjoni tal-porvlista f'Lulju ta' l-1806.

Il-hidma pastorali minghajr heda fost il-parroċċani ġibdet ammirazzjoni mhux ftit lejn il-komunità. Il-benefatturi żdiedu u l-qagħda finanzjarja tad-dar tġiebet b'mod li ntemmet għal kollox id-dipendenza mill-kunvent tar-Rabat. Dan wassal biex fl-1536 id-Dar Lunzjata twaqqfet kunvent formali, taħt l-ewwel pirjol P. Pasquale minn Barletta. Fis-snin li ġew wara, l-ghadd ta' patrijiet kompli joktor, fosthom żgħażaġh mill-Birgu. Minn ta' l-ewwel fost dawn insibu lil Giovanni Domenico u Gregorio jew Giorgio Bonnici, Antonio Abela, Mariano u Angelo Felici, Michele Darmanin, Antonio Zahra u ohrajn.

Kunvent Xieraq fil-Birgu u Dar Ġdida fil-Belt

Biż-żieda fl-ghadd ta' patrijiet, id-dar li kellha l-komunità ma' ġenb il-knisja giet żgħira wisq. Dehret il-htieġa li dawn ikollhom post xieraq fejn setgħu jgħixu ahjar ir-regola Dumnikana. Għalhekk il-patrijiet iddeċidew li jwaqqgħu d-dar li kellhom, flimkien ma' ohrajn qrib li, wara l-wasla tagħhom kienu kisbu magħha, u minflokhom itellgħu kunvent xieraq.

Ix-xogħol inbeda kmieni fl-1536. Probabbiment kienet hadet hsiebu l-Konfraternità tal-Lunzjata. Mexxa bil-heffa, għax sa Settembru ta' sena wara, hemm indikazzjoni li kien diġà lest il-kjostru. F'Awissu ta' l-1542, kien lest id-dormitorju u sena wara, ir-refettorju. Ix-xogħol ta' kostruzzjoni kien intemm għal kollox f'Awissu ta' l-1546. B'hekk aktar patrijiet setgħu jintlaqgħu fih. Wara li kien lest id-dormitorju, l-ghadd ta' patrijiet fih lahaq kien erbatax.

Mal-medda tas-snin, il-kunvent kompli jitkabbar biex fih seta' jitwaqqaf studentat. B'sahhet hekk, kien hemm żmien meta fil-kunvent tal-Birgu, fost l-ghalliema, kien hemm uhud mill-aktar Dumnikani għorrief li kellu l-Ordni f'Malta. Fuq quddiem insibu lill-Vittoriosan P. Bernardino Talavera, li kien Majjistru tat-Teoloġija u predikatur mill-aqwa. Daqstant iehor kienu Melchiorre Theodorino u s-Senglean Giovanni Matteo Rispoli. Aktar tard, meta l-istudentat sar *Studium Generali* ġie mogħni b'letturi għorrief ohra, bħalma kienu l-Patrijiet Antonio, Gio Battista, Pietro u Domenico kollha Attard, Pietro Bajada u Girolamo Inglott.

Biż-żieda ta' patrijiet fil-Birgu, hidmet id-Dumnikani fix-xaqliba ta' isfel ta' Malta setghet tinfirex aktar, kif fil-fatt sar lejn nofs is-seklu sittax. Wara l-Assedju l-Kbir, il-Gran Mastru qataghha li ghandha tinbena belt/fortizza fuq l-gholja Xeberras. Fit-28 ta' Marzu 1566, tqieghdet l-ewwel ġebbla. Hafna haddiema, li kienu jiffrekwentaw il-knisja tal-Lunzjata, bdew ihallu 'l Birgu biex imorru jahdmu fil-belt il-ġdida. Lil dawn, id-Dumnikani tal-Birgu ma hallewhomx ghal rihhom. P. Damjan Taniana, pirjol tal-kunvent, beda jibgħat patrijiet biex iqaddsu u jamministraw fosthom is-sagramenti. Fil-bidu, kellhom kmajra li kienet mal-kappella ta' San Frangisk de Paola (maż-żmien, iddedikata lil Santa Luċija).

Wara li l-Ordni ta' San Ġwann tahom l-art, P. Damjan stinka biex tinbena dar u knisja żghira, fejn marru jghammru xi patrijiet mill-kunvent tal-Birgu. Minn hemm issuktaw hidmiethom, mhux biss ma' dawk li kienu diġà jafuhom fil-Birgu, iżda wkoll ma' oħrajn ġodda, fosthom hafna bahhara. Jista' jkun li dawn ta' l-aħhar ispiraw l-idea biex il-kunvent u l-knisja, li nbnew aktar tard, jiġu ddedikati lil Sidtna Marija Port tas-Salvazzjoni, jew kif hadet fi lsien il-poplu u għadha sa llum – *ta' Portu Salvu*.

Knisja b'Suritha Mibdula

Il-knisja tal-Lunzjata, li dahlu fiha l-ewwel Dumnikani, ma kellhiex iddum wisq fis-sura originali tagħha. Wara li l-knisja ta' San Lawrenz spiċċat f'idejn l-Ordni, u l-Lunzjata saret il-knisja parrokkjali, mal-Konfraternità tal-Lunzjata fiha komplew żdiedu l-Fratellanzi tal-Kandlora, ta' Santa Barbara u ta' Santa Luċija. Kull waħda minn dawn waqfet fil-knisja kappella għaliha.

Mal-medda tas-snin, żdiedu oħrajn li bnew nies tat-tajjeb, kemm Maltin u kemm barranin. Giacomo Gulaterio, li kien minn Rodi, waqqaf kappella ġdida li ddedikaha lil *Santa Marija Maddalena*. Paolo Fiteni tella' oħra ddedikata lill-Qaddisin *Kosma u Damjan*. Ma' dawn komplew jinbnew oħrajn. Kien hemm ta' *Kristu Rxoxt* li hallsu biex inbniet l-aħwa Girolamo u Antonio Caccialepre. Dik ta' *Gesù-Marija*, li aktar tard, bdiet tissejjah ta' *Santa Marija*. Din kien hallas biex inbniet Marciano Bonnici. Twaqqfet oħra ddedikata lill-*Viżitazzjoni* minn ċertu Anton Baldacchino u oħra ddedikata lit-*Twelid tal-Madonna*, magħrufa wkoll bħala *Tal-Grazzja*. Kien hallas għaliha Giovanni Carlo de Avola. Flimkien ma' dawn, maż-żmien, żdiedu tlieta oħra: dik tas-*Salvatur*, li hallsu biex inbniet Antonio Messina, dik tal-*Madonna tal-Hniena* u oħra ddedikata lil *Sant'Ursula*. Ma setax jonqos li l-Komunità Dumnikana, fi knisja tagħha, ma tihux hsieb biex ikun hemm waħda ddedikata lil *San Duminku*.

Ta' importanza storika speċjali hi l-kappella tal-*Madonna tar-Rużarju* li flimkien ma' dik ta' San Duminku, baqghu l-uniċi li żammew posthom fil-knisja ta' llum. L-ewwel kappella ddedikata lill-Madonna tar-Rużarju twaqqfet qrib is-sena 1547, mill-Ispanjol Francesco Iniques. Dan, fis-27 ta' Frar ta' l-1581, ta l-permess tiegħu lill-membri tal-Konfraternità tar-Rużarju, li kienet twaqqfet fil-Lunzjata madwar għaxar snin qabel, biex jużawha għall-funzjonijiet tagħhom. Maż-żmien, spiċċat biex għaddiet għandhom għal kollox. Il-kwadru ta' din il-kappella kien xogħol l-artist Sqalli Girolamo Spagnuolo, li għal xi żmien kien jgħix il-Birgu. L-istoriku P. Mikiel Fsadni OP, f'kitbietu jsostni li, sa fejn hu magħruf, dan kien l-ewwel kwadru f'Malta, li fih, mal-Madonna tpittru l-hmistax-il misteru tar-Rużarju.

Flimkien mal-kappelli msemmija, tul is-snin, komplew żdiedu xi altari wkoll. Wiehed ġie ddedikat lil Santa Margerita, iehor lil San Vinċenz u oħrajn lil San Mark u lil San Pietru Martri.

Il-Lunzjata Tinbena mill-Ġdid

Iż-żidiet imsemmija, li aktarx saru minghajr ma tthiedet konsiderazzjoni li tinzamm konformità ma' l-istil arkitettoniku tal-knisja tal-bidu, jidher li xejn ma kienu għal qalb uħud mill-membri tal-Komunità Dumnikana. Aktar u aktar meta, minn qrib l-1580, id-Dumnikani hadu mill-ġdid l-amministrazzjoni esklussiva tal-knisja, wara li kappillan tal-Birgu reġa' lura fil-knisja ta' San Lawrenz. Għalhekk, lejn il-bidu tas-seklu sbatax, gie deciż li din tinhatt biex, skond kif jinghad, fuq xewqa ta' P. Giovanni Matteo Rispoli, titla ohra ġdida bi stil korintu. Dan gie fis-seħħ fit-23 ta' Ġunju ta' l-1638, meta l-Inkizitur Mons. Fabio Chigi, li wara sar Papa Alessandru VII, bierek l-ewwel ġebba ta' knisja ġdida. Dsatax-il sena wara, kienet lesta u giet imbiekka minn Mons. Michele Giovanni Balaguer Camarasa, Isqof ta' dawn il-gzejjer.

Mal-medda tas-snin, l-aktar mill-bidu tas-seklu dsatax, il-knisja l-ġdida rat fiha diversi alterazzjonijiet, wara li kemm-il darba htieg li jsiru għadd ta' tiswijiet, speċjalment, meta f'Luġju ta' l-1806, splodiet il-porvlista li kien hemm taht is-swar tal-bieb ewlieni tal-Birgu. Dakinhar, il-knisja ġarrbet hsarat mhux żgħar, tant li kellha tinzamm magħluqa għal xi xhur. Infethet wara li l-kolonna li fuqhom kien jistrieħ is-saqaf issaħhu b'sitt pilastri. Magħhom inbnew mill-ġdid l-arkati tal-kappelluni u nbidel is-saqaf.

Restawr u alterazzjonijiet estensivi ohra sehew hamsin sena wara. Fl-1864, taht it-tmexxija ta' l-imghallem Pawlu Attard, madwar hames mitt voluntier, inkluzi tfal, fi żmien tliet xhur għamlu dak, li għall-bidu, deher li kien impossibbli. Bennejja, mastrudaxxi u haddiema ohra hadmu lejl u nhar biex bidlu għal kollox is-soqfa kollha, wara li bnew mill-ġdid il-hitan li kienu jistrieħu fuqhom.

Biex ipattu għal din il-ġenerożità tan-nies tal-Birgu, fil-kunvent, il-patrijiet fethu skola għat-tfal ta' l-inhawi, fejn it-tagħlim kien nieqes hafna.

Knisja b'Dehra Ġdida


Wara dan ix-xogħol estensiv, il-Lunzjata hadet dehra ġdida għal kollox. Max-xogħlijiet artistici ta' Preti, Erardi, u Gafà, tul is-snin li ġew wara, kompliet stagħniet b'ohrajn minn

Frangisku Zahra, Rafel Caruana, Ġanni Vella, Ġuzeppi Cali u Lazzru Pisani. Flimkien ma' dawn, xogħlijiet diversi ta' skultura u karpenterija mill-Imghalmin Decelis, Gonzi, Ellul, Merilli u F.S. Sciortino wasslu biex tkun waħda mill-aktar knejjes attraenti ta' żmienha.

Ingiebet f'għamla



Waqt it-tberik fl-inawgurazzjoni tal-knisja l-ġdida tal-Lunzjata, mill-Arċisqof Mikiel Gonzi, is-Sibt 23 ta' Ottubru 1854.



ta' salib latin, twil 125 pied b' wisgha ta' 64 pied. Fuq kull naha ta' l-altar maggur u l-kor kien hemm il-kappella tal-*Madonna tar-Rużarju* u dik iddedikata lil *San Nikola ta' Bari* u *San Antnin*. Il-kappelluni ġew iddedikati lil *San Duminku* (taht it-titlu ta' *Soriano*) u lil *San Vincenz Ferrer*. Ma' dawn kien hemm sitt altari: dak ta' *San Pietru Martri*, ta' *San Piu V*, ta' *Santa Lucija* u *San Gjaċint*, ta' *Santa Marija*, ta' *San Ġużepp* u dak ta' *Santa Katarina ta' Siena*.

Minkejja l-opri artistici li bihom iżżejnet, minhabba pariri kuntrarji ta' xi periti, il-Lunzjata kienet baqgħet mingħajr koppla. Izda l-Perit Vittoriosan Gustav Soler kien ta' fehema differenti. Taht is-supervizjoni tiegħu, fil-bidu ta' l-1925, bdiet tinbena waħda u, fi żmien seba' xhur, kienet lesta. Ghaxar snin wara, il-Pittur famuż Ruman Gio Battista Conti beda x-xogħol tal-Pittura. Xogħol artistiku li ma kellu jtgawda qatt. Ftit xhur qabel ma kellu jinkixef, qamet il-gwerra. Il-bombi ta' l-ghadu għamlu herba, mhux biss mill-koppla u l-pittura ta' Conti, izda mil-Lunzjata kollha, flimkien mal-biċċa l-kbira tat-teżori artistici li kienet mogħnija bihom.

Kunvent Imgedded

L-ewwel kunvent għadda mill-istess triq li għaddiet minnha l-knisja. Wara t-tibdil estensiv li sar fih, tista' tghid li nbena mill-ġdid. Ghalkemm uffiċjalment tħalla miktub li l-bini ta' l-ewwel kunvent kien tlesta f'Awissu ta' l-1546, xi żidiet u tibdil li l-htieġa għalihom bdiet tidher minn żmien għall-iehor, jista' jingħad li baqgħu għaddejnin ma jaqtgħu xejn. Ghaxar snin wara li tlesta, kien diġà nbena refettorju ġdid minflok dak li kienu għamlu fil-bidu. Aktar tard, wara għotjiet li l-komunità kisbet mingħand il-familja nobbli Testaferrata, il-kunvent kompli jtkabbar u jibdel surtu. Fost oħrajn, żdied dormitorju, u ftit wara, inbidlet il-faċċata ta' barra wkoll. Aktar tard, żdied novizzjat ġdid, inbidel il-kjostru u tellgħu swali u ċelel oħra ma' dawk li kien hemm.

Il-kunvent ra tibdil u żidiet oħra waqt li kien jissewwa mill-ħsarat li ġarrab wara l-isplużjoni tal-porvlista msemmija, f'Lulju ta' l-1806. L-għamla aħharija tiegħu iddeskriviha tant tajjeb Prof. P. Indri Vella OP fil-ktieb li ppubblika fl-1965, *Storja tal-Knisja tal-Lunzjata tal-Birgu*. Mid-deskrizzjoni tal-kittieb tikkonkludi li kien wiehed mill-isbaħ kunventi, mogħni bil-htigijiet kollha li seta' jkollhom komunità reliġjuża.

Izda f'Jannar u f'April ta' l-1942, dak li ha tant snin biex twaqqaf inqered hesrem, meta minnu ma fadalx għajr biċċa mill-faċċata ta' barra u borġ ġebel warajha, wara li ntlaqat mill-bombi ta' l-ghadu, fit-Tieni Gwerra Dinjija.

Mill-Palazz ta' l-Inkizitur għall-Binjiet Ġodda ta' Llum

It-telfa ta' darhom ma żammetx lid-Dumnikani milli jkomplu hidmiethom fil-belt li kienu ilhom fiha mijiet ta' snin. Wara ftit xhur, li tulhom hadu kenn fil-kunvent tar-Rabat u f'dar f'Birkirkara, issuktaw hidmiethom fil-Birgu mill-Palazz ta' l-Inkizitur, biswit il-knisja u l-kunvent imġarrfin. Fih, ghalkemm f'kundizzjonijiet xejn sbieh, għamlu l-kunvent u l-knisja tagħhom. Minnu, għal aktar minn ghaxar snin, komplew l-appostolat fost in-nies tal-Birgu, inkluz it-tagħlim tat-tfal, fl-iskola li l-Gvern fetah fl-Armerija, meta l-gwerra taffiet xi ftit. Hidmiethom kompliet toktor meta żdiedu xi patrijiet wara li l-komunità, mal-Palazz ta' l-Inkizitur, kisbet id-dar imdaqqsqa Numru 5, Triq il-Ġdida (illum Triq P. Scicluna).

Kien ta' faraġ u sodisfazzjon, kemm għall-Komunità Dumnikana kif ukoll għal dawk li jfittxu l-ghajnuna spiritwali tagħha, meta fis-27 ta' Lulju 1952, il-Provinċjal Esmond Klimeck OP iffunzjona waqt it-tberik u t-tqegħid ta' l-ewwel ġebbla tal-kunvent ta' llum. In-nies tal-

Kuntrattur Filip Grima, taht is-supervizjoni tal-Perit Edwin England Sant Fornier u l-assistent tieghu Louis Mifsud, lestew ix-xoghol wara sentejn u tliet xhur. Ġie mbierek u inawgurat mill-Arcisqof Mikiel Gonzi, is-Sibt, 23 ta' Ottubru 1954. Izda billi kien ghad jonqos li jintemmu xi xoghlijiet ma setghux imorru jghammru fih ghal kollox qabel l-4 ta' Dicembru.

Bil-kunvent lest, il-hidma ta' P. Rużar Spiteri OP, il-pirjol f'dak iż-żmien, daret lejn il-bini mill-ġdid tal-knisja. Nhar il-Hadd, 27 ta' Marzu, 1955, l-Arcisqof Gonzi bierek l-ewwel ġebba ta' knisja ġdida, disinn ta' l-istess perit tal-kunvent.

Il-haddiema ta' l-Imghallmin Pietru Farrugia, mis-Siġġiewi u Ġużeppi Borg, minn Birkirkara, hadu hames snin biex lestew ix-xoghol fdat lilhom mill-Komunità. Ghalkemm il-kor ċkien xi ftit, il-korsija żammet il-qisien ta' dik ta' qabel il-gwerra, b'110 pied tul u 64 pied wisghin u żdiedu fiha s-sekond'ordni u sitt koppletti, li l-antika ma kellhiex.

Ġiet inawgurata fl-20 ta' Awissu 1960, biċ-ċerimonja tat-tberik, mill-Provinċjal P. Serafin Zarb, ġimgha qabel il-festa tal-Patrijarka San Dumniku. Erba' xhur wara, is-Sibt 3 ta' Dicembru, Mons. Arcisqof Mikiel Gonzi mexxa l-funzjoni tal-konsagrazzjoni.

Ghalkemm sal-konsagrazzjoni, fil-knisja kienu laħqu dendlu biss il-kwadru titular u dak tal-kappella tar-Rużarju, xoghol Envin Cremona u dawk ta' San Duminku u ta' San Vincenz fil-kappelluni, it-tnejn xoghol Ġanni Vella, il-kumpliment ma damux ma sabu posthom ukoll. Frott il-ġenerożità ta' għadd ta' benefatturi, l-istess Vella kompli pitter il-kwadri tal-kappella ta' San Ġużepp, ta' San Pietru ta' Verona u ta' Santa Katarina minn Siena. Għal dawk ta' Santa Roża, ta' San Tumas, ta' San Piju V u l-kwadri laterali fil-kor ġie mqabba il-Pittur Rafel Bonnici Cali.

Nawguraw li minn fuq il-knisja u l-kunvent ta' llum, b'dak kollu li sar fihom tul il-41 sena li ilhom weqfin, jghaddu biss żminijiet sbieħ u qatt dawk ta' niket li għaddew minnhom dawk ta' qabilhom. Jalla għall-ġejjieni, ir-rabta ta' l-Ordni Dumnikan mal-Birgu tibqa' shiha u bla mittiefsa kif kienet tul l-475 sena mghoddija. Ikun xieraq li dawk ta' warajna, bħalna u bħal dawk ta' qabilna, ikollhom ix-xorti li jduqu l-benna tal-ġid li jhalli fejn jersaq ir-raheb tal-libsa mbierka bajda u sewda.

Bibliografija

M. Fsadni OP, *Id-Dumnikani fir-Rabat u fil-Birgu sa l-1620*, Malta, 1974.

Prof. A.P. Vella OP, *Storja tal-Knisja tal-Lunzjata, il-Birgu*, Malta, 1965.

M. Fsadni OP, *The Dominicans f' Birgu A Maltese Maritime City* (Ed. L. Bugeja M., Buhagiar, S. Fiorini), Malta, 1993.

A. Ferres, *Descrizione Storica delle Chiese di Malta e Gozo*, Malta, 1866.

D. Callus OP, *I Domenicani in Malta*, Malta, 1921.

Bomba Confectionery

**Prop. Michlene & Edgar Dimech
15D, Triq Desain, il-Birgu**

Helu, Pastizzi, Pizza, Pasti u ħobż moħmija fl-istess jum.

Ikollna wkoll ġelati, minerali u xorb ieħor.